

सन्त मिलनु

कृपा निधान साहब मिठनि खे सन्तन जे दर्शन सत्संग जी
घणी उत्कण्ठा रहंदी हुई । सो हिकु श्रद्धावान भिरियनि जो भक्त
भाई पोहूराम साई मिठनि खे घणी श्रद्धा ऐं प्यार सां जतोरुनि जे
महात्मा बाबा नारायणदास वट वठी वेदो हुयो । हर साल बटे — बटे
महीना उते रही सत्संगु कंदा हुआ कद्रहिं थलिहे जी दरबार साहब

में महन्त कुन्दन दास जनि ऐं स्वामी टहिल्याराम सां सत्संग जो
 आनन्दु वठण अचिनि । उन्हनि सां घणो गहरो सन्बन्धु हुयुनि । हिक
 दफे स्वामी कुन्दनदास जनि अहिड़ो बीमार थी पिया जो पंहिजो
 बलगमु बि मुख मां बाहिरि न कढी सघंदा हुआ । साईं मिठा बटे —
 बटे कलाक भरिसां वेही उन्हनि जे मुख मां पंहिजे हथड़नि सां
 बलगमु कढिनि । इहा सुहृदिता दिंसी भाई कुन्दनदास जनि श्रद्धा
 भक्ति जी साराह करे आशीश दियनि । केतिरियुनि दवाउनि करण
 मां बि लाभु न थियो, तदहिं हिक दींहु साईं मिठिड़नि चयुनि —
 तवहां थलिहे जे सभिनी सन्तनि जा चरण धोई चरणामृत पानु
 कयो भगवत कृपा सां रोगु दूरि थी वेंदो । हिक साधू अ पुछियो
 तवहां पंहिजा चरण कमल धुअणु दींदउ ? घणे हर्ष सां चयाऊं —
 “ अवलि असीं दींदासीं ” इन्हीअ सन्त प्रेम खे दिंसी सभु अचरज में
 अची विया । सन्त चरणामृत पान सां महन्त जो दुखु लही वियो ।
 सचुमुच त साईं मिठा सन्तन जे सुख वास्ते सभु कुछ न्योछावर करे
 छदींदा हुआ । हिन प्रसंग में ज पंहिजो जीवन भर जो चरण कमल

न छुआइण जो नेमु भी टोड़े सन्तन खे सुखी कयाऊं छा त साईं
मिठनि खे श्री रघुनाथ जो हे वचनु प्यारो लगंदो हुयो त —

सन्त चरण पंकज रति जाके ।

तात निरन्तर वश मैं तांके ॥

मांझादनि जे महन्त देवीदास ऐं बाओ धर्मदास सां बि घणो
प्यारु हुयुनि । साईं मिठा जदहिं भक्तमाल जी कथा कनि त बाओ
देवीदास गद्—गद् थी अखियुनि मां प्रेम जूं आसूं वहाइनि । सति—
गुर महिमा जो वर्णन बुधी आनन्द में सराबोर थी वजनि । पाण बि
सज़ी — सज़ी राति जागी सतिगुर जी समाधि जे भरिसां वेही गुणनि
जो गानु करे रुअंदा हुआ ।

गिटूबन्दर जो सन्त स्वामी हरिदास राम जंहिजी अवस्था
पंजी भमिका मे हुई, उन्हनि वट बि महीनो महीनो रही सत्संगु कंदा
हुआ । हिक दींहु भई हरिदास राम चयुनि — तवहां जे हृदय मां
भगुवन्त नाम जी अनहद धुनि आहे । मुंहिजी सलाह वठो,

मां तवहां खे ब्रह्मानंद में लीनु करियां ? साईं मिठनि निम्रता सां
चयो असां खे ब्रह्मानंद में लीन थियण जी इच्छा कान आहे । कृपा
करे आर्शीवाद दियो त सदां प्रभूअ जे प्रेमानन्द में लीन रहूं । सन्त
कंवरराम साहब जिनि जी भक्ति जो रस, सारी सिंधु में मशहूर हुयो
उन जे वतन जरिवार में पंहिजे सत्संगियुनि समेत विया हुआ ।
द्रह पन्द्रह दीह रही सत्संग जो आनन्दु वरिताऊं । भाई कंवरराम
साहब जनि बि श्री मीरपुर जे आस पास ईदा हुआ त श्री मीरपुर
दरबार साहब जरूर अची मथो टेकीदा हुआ । हिकिड़े दफे चननि
में संदनि भगति हुई । साईं मिठा बि उते विराजमान हुआ । भक्त
कंवरराम साईं मिठनि जे भरिसां अची नची गीत गाए रहिया
हुआ । घुराइण वारे शाहूकार वेनती करे चयो — भक्त साहब ! हिति
मुंहिजे सेणनि जे भरिसां अची कृपा करे भजनु गायो, भाई कंवरराम
जनि चयो — मां अवलि पंहिजनि सन्तन सज्जणनि सेणनि खे गीत
बुधाए प्रसन्न कयां, पोइ तुंहिजे सेणनि खे बुधाईदुस । जोहीअ जे
सन्त भगताराम जनि वटि विया ऐं सत्संग जो वचनु विलासु कयाऊं ।

साईं मिठा मुसलमान दरवेशन सां बि मिली रूह रिहाणि
 कंदा हुआ । सचल सन्त जे गदीअ नशीन कबूल मोहमद ऐं बुढल
 शाह जे स्थान ते दर्शन सत्संग लाइ विया हुआ । कबूल मोहमद खां
 पुछियाऊं त— सचल सन्त ईश्वर जी प्राप्ति लाइ कहिड़ियूं — कहि—
 ङियूं साधनाउं चयूं आहिनि ? दरवेश चयो — मुंहिजे मुरिशिद जो
 इहो चवणु आहे त — जीउ सचे हृदय सां प्रभूअ जे भजन में लगे त
 हजार वरिहियनि में बि प्रभू जी प्राप्ति थिये यां न थिये पक नाहें,
 पर मुरिशिद जी महिर सां जीवु ईश्वर जे तरफ हले त द्रहनि सालनि
 में, द्रहनि महीननि में, द्रहनि दींहनि में, द्रहनि मिंटनि में बि प्रभूअ
 जी प्राप्ति थी सघे थी ।